

12 ta' Awissu, 1994

Imhallfin: -

**S.T.O. Prof. Giuseppe Mifsud Bonnici LL.D. - President**  
**Onor. Carmel A. Agius B.A., LL.D.**  
**Onor. Joseph Said Pullicino B.A., LL.D.**

Lawrence Cuschieri

VERSUS

I-Onorevoli Prim Ministru in rappresentanza tal-Gvern ta' Malta u għall- interess li jista' jkollu, il-Kummissarju tal-Pulizija

**Drittijiet Fundamentali tal-Bniedem - Smigh Xieraq -  
 Żmien Ragonevoli - Soprasessjoni**

*Ir-rikorrent kien għaddej proċeduri kriminali. Fil-kors ta' dawn il-proċeduri nqala' incident fejn saret allegazzjoni ta' ksur tad-drittijiet fundamentali tal-bniedem. Il-Qorti tal-Maġistrati rrifjutat li tissoprassjedi. Ir-rikorrent allega li r-rifjut ta' soprasessjoni kien jammonta għall-ksur tad-drittijiet fundamentali tiegħu. Il-Prim'Awla tal-Qorti Ċivili sabet favur ir-rikorrent. Il-Qorti Kostituzzjonali rrevokat u ċaħdet it-talbiet tar-rikorrent.*

*Sentenza tal-Qorti hija ċerta u tagħmel stat sakemm ma tissopravenix sentenza finali minn Qorti kompetenti li tghid mod ieħor. Għalhekk il-fatt li sentenza tkun giet attakkata billi jiġi pretiż li kien hemm ksur tad-drittijiet fundamentali ma jwassalx għas-soprasessjoni ta' l-effetti tagħha u għas-soprasessjoni.*

Il-Qorti: -

1. Ir-rikorrenti huwa imputat fl-atti ta' kompilazzjoni

quddiem il-Qorti tal-Magistrati (Malta) u hemm qed jiġi akkużat mill-Ispettur Kevin Ellul Bonici f'isem il-Kummissarju tal-Pulizija;

2. F'dawk il-proċeduri kien issollewa kwistjoni kostituzzjonali għaliex allega li meta ġie emendat l-artikolu 639 tal-Kodiċi Kriminali waqt li huwa kien soġġett għal dik il-kumpilazzjoni jekk dak l-artikolu kif emendat jiġi applikat allura huwa kien isofri vjolazzjoni tad-drittijiet fundamentali tiegħu garantiti mill-artikoli 39(8) u 39(1) tal-Kostituzzjoni u 7 u 6 tal-Konvenzjoni;

3. Meta l-kwistjoni ġiet sussegwentement miġjuba quddiem din il-Qorti, skond ir-rikorrent:

“Fis-smiġh ta' l-appell quddiem il-Qorti Kostituzzjonali d-difensur tal-Kummissarju tal-Pulizija għamel it-trattazzjoni tiegħu dwar in-nullità tar-riferenza u kien ser jibda jittratta fuq il-meritu. F' dak il-hin il-Qorti interrompietu u qalet ripetutamente li l-intempestività tar-riferenza kienet il-qofol kollu ta' l-appell u li fuq hekk biss il-Qorti riedet tisma'. Għalkemm id-difensur tal-kummissarju tal-Pulizija ipprova jestendi t-trattazzjoni tiegħu għall-meritu sostanzjali ta' l-appell principali u ta' l-appell incidental, il-Qorti ma permettitlux u għaddiet it-trattazzjoni lid-difensur ta' l-akkużat;

L-istess gara kull meta d-difensuri ta' l-akkużat ipprovaw b'xi mod jaċċennaw għall-mertu sostanzjali ta' l-appell u ċjoè l-aggravji dwar ir-retroattività tal-liġi kriminali, u l-vjolazzjoni tal-garanzija tal-*fair hearing*, il-Qorti ripetutamente u b'enfasi kbira bdiet tgħid li fuq hekk ma riedet tisma' xejn, għax il-qofol li kien jinteressa l-Qorti kien jekk dawk il-Kwistjonijiet kellhomx

jìgu ssollewati f'Qorti ta' kompetenza kostituzzjonali, qabel, jew wara, is-sentenza tal-proċess kriminali'';

4. Din il-Qorti ddeċidiet dik il-kawża fit-8 ta' Jannar, 1992, u r-rikorrent deherlu li l-proċeduri quddiem din il-Qorti kienu illedewlu d-dritt fundamentali tiegħu ta' smiġh xieraq u allura ppreżenta r-rikors numru 371/92 fl-ismijiet Lawrence Cuschieri vs L-Onorevoli Prim Ministru et li għadu ppendenti quddiem din il-Qorti diversament komposta;

5. Meta l-Qorti tal-Maġistrati (Malta) kienet se tkompli bil-kumpilazzjoni kontra r-rikorrent, dan kif jingħad fil-paragrafu 15 tar-rikors promotur:

“ .... talab is-soprasessjoni tal-proċeduri kriminali sakemm jìgu deċiżi formalment jekk il-kweżiti ġiuridiċi sollewati bir-riferenza tal-Qorti Kriminali lil din l-Onorabbli Qorti għewx validament determinati minn Qorti Kompetenti“;

Sussegwentement, imbagħad fil-paragrafu 24 hemm spjegat:

“Illi l-Qorti tal-Maġistrati bid-digriet tagħha tas-16 ta' Ottubru, 1992, ċaħdet it-talba ta' l-esponent għas-soprasessjoni bla ma tat l-iċken motivazzjoni għal din id-deċiżjoni tagħha. Il-Qorti ordnat li l-proċess kriminali kontra l-esponent ikompli fl-14 ta' Jannar, 1993“;

6. Ir-rikorrent deherlu li din iċ-ċaħda ta' soprasessjoni tikkostitwixxi vjolazzjoni ġdida tad-drittijiet fundamentali tiegħu - artikolu 34 u 39 tal-Kostituzzjoni u l-artikolu 5 u 6 tal-Konvenzjoni“;

7. L-intimati rrispondew illi l-allegat ksur tad-drittijiet tar-rikorrent digà jinsabu dedotti quddiem din il-Qorti fir-rikors numru 371/92 u dan għadu pendent u għalhekk messu gieb dan il-lament f'dik il-procedura;

Fil-meritu, ir-rikors huwa eżercizzju dilatorju kif evidenzjat mill-fatt illi minn digriet mogħti fis-16 ta' Ottubru, 1992 f'kawża kriminali, dan ir-rikors sa fis-6 ta' Jannar, 1993, – meta l-kawża kriminali kienet già differita biex titkompli fl-14 ta' Jannar, 1993;

Għalekk ir-rikors huwa intempestiv, frivolu u vessatorju;

8. L-Onorevoli Prim Awla tal-Qorti Ċivili ppronuzjat is-sentenza tagħha fit-22 ta' Marzu, 1993, u inter alia qalet hekk:

“Ir-rikorrent issottometta, fost affarijiet ohra, li d-digriet tal-Qorti tal-Maġistrati (Malta) fil-proċeduri kriminali kontra tiegħu u mogħti fis-16 ta' Ottubru, 1992, liema digriet caħad it-talba għas-soprasessjoni, ma kienx motivat u li tali nuqqas imur kontra l-ispirtu tal-prinċipju tal-*Fair Hearing*. Dan billi, argumenta r-rikorrent, kull deċiżjoni li tfeffetwa materjalment lill-akkuzat għandha tkun sostanzjata. L-intimat irribatta li l-motivazzjoni tal-Maġistrat inkwirenti tinsab fid-deċiżjoni tal-Qorti Kostituzzjonali tat-8 ta' Jannar, 1992. Din is-sentenza kienet deċiżjoni tal-Prim Awla tal-Qorti Ċivili fuq riferenza kostituzzjonali a termini tas-subinciz (3) ta' l-artikolu 46 tal-Kostituzzjoni. B'din is-sentenza l-Qorti Kostituzzjonali baġtet kollox lura lill-Qorti tal-Maġistrati wara li ddeċidiet il-kwistjoni tan-nullità tar-riferenza ssollewata mill-intimat appellanti. Għalhekk, qed jissottometti d-difensur ta' l-intimat, il-Qorti tal-Maġistrati giet iddikjarata bħala l-Qorti kompetenti biex tiegħu

konjizzjoni ta' u tiddeċiedi l-punti ssollewati mid-difiza u li dwarhom kienet saret ir-riferenza kostituzzjonali. Żdied jghid, id-difensur ta' l-intimat, li mid-deċizzjoni tal-Qorti Kostituzzjonali, li mid-deċizzjoni tal-Qorti Kostituzzjonali tat-8 ta' Jannar, 1992, wiehed ghandu jifhem li qatt ma kien hemm kwistjonijiet li jinvolvu ksur ta' drittijiet fundamentali tal-bniedem billi d-deċizzjoni kienet qed tithalla, mill-istess Qorti Kostituzzjonali, f'idejn il-Qorti tal-Magistrati;

Ir-rikorrent issottometta diversi raġunijiet oħra ilghala din il-Qorti ghandha taghtih dawk ir-rimedji xierqa biex tiżgura t-twertieq tad-disposizzjonijiet imsemmija tal-Kostituzzjoni. Gie sottomess li darba l-ligi hija incerta ma jistax ikun hemm *fair trial* billi ma hux definit jekk il-ligi li tat il-bidu għal dawn il-kwistjonijiet kollha, ċjoè l-emenda għall-artikolu 639 tal-Kodiċi Kriminali, tapplikax jew le għall-proceduri li qed jittieħdu kontra r-rikorrent. Gie sottomess ukoll li r-rikorrent ghandu jkollu, bhala dritt fundamentali, id-dritt għar-rimedju. Għal dawn ir-raġunijiet u oħrajn miġjuba fir-rikors promotur u waqt it-trattazzjoni, ir-rikorrent talab li din il-Qorti tiddikjara illi l-provvediment tal-Qorti tal-Magistrati tas-16 ta' Ottubru, 1992, inghata bi ksur tad-drittijiet fundamentali tal-bniedem u konsegwentement tordna li dawk il-proceduri jistennew l-eżitu tal-proceduri pendent i quddiem il-Qorti Kostituzzjonali;

Issa, tenut kont ta' dan kollu u ta' l-iżvolġiment tal-proceduri kollha konċernati r-rikorrent, il-Qorti jidhrilha li s-soluzzjoni tal-kwistjoni li qiegħda quddiemha tinsab fl-applikazzjoni ta' l-artikolu 46(3) tal-Kostituzzjoni. Dan l-artikolu 46(3) tal-Kosituzzjoni. Dan l-artikolu jipprovdi li, jekk f'xi proceduri f'xi Qorti li ma tkunx il-Prim Awla tal-Qorti Ċivili jew il-Qorti Kostituzzjonali, tqum xi kwistjoni dwar il-ksur ta'

xi waħda mid-disposizzjonijiet ta' l-artikoli 33 sa 45, dik il-Qorti għandha tibgħat il-Kwistjoni quddiem il-Prim Awla tal-Qorti Ċivili kemm-il darba, fil-fehma tagħha t-tqanqil tal-kwistjoni ma tkunx semplicement frivola jew vessatorja;

Għalhekk meta, quddiem il-Qorti tal-Magistrati fil-proċeduri kontra r-rikorrent, għet issollewata l-kwistjoni ta' ksur tad-drittijiet fundamentali ta' l-akkużat, dik l-istess Qorti kellha żewġ toroq minn fejn tagħzel. Ćjoè li tiddikjara li t-tqanqil tal-kwistjoni kien semplicement frivolu jew vessatorju. F'liema każ il-kwistjoni kienet tieqaf hemm billi lanqas jeżisti appell minn tali deċiżjoni (art. 46(5)). Jew, kif għara fil-każ in eżami, tirriferi l-kwistjoni lill-Prim Awla tal-Qorti Ċivili, bhala l-unika Qorti kompetenti in materjja;

Fil-Proċeduri kontra Lawrence Cuschieri l-Qorti dehrilha li l-kwistjoni ssollewata mid-difiża la kienet frivola u lanqas vesstorja u konsegwentement irriferiet il-każ lill-Prim Awla tal-Qorti Ċivili. Malli saret dik ir-riferenza, il-Qorti tal-Magistrati intrabtet, skond kif inhu pprovdut fis-subinċiż 3 ta' l-Artikolu 46 tal-Kostituzzjoni, tiddisponi mill-kwistjoni skond id-deċiżjoni tal-Prim Awla tal-Qorti Ċivili jew tal-Qorti Kostituzzjonali fil-każ li l-partijiet jipprevalixxu ruħhom mid-dritt ta' l-appell lil dik il-Qorti skond l-artikolu 46(4) tal-Kostituzzjoni;

Ikkonsidrat:

Illi fil-każ in eżami, kif jidher ampjament u dettaljatament deskritt fil-premessi tar-rikors promotur, il-kwistjoni li tqajment mill-akkużat dwar il-ksur tad-drittijiet fundamentali tiegħu u li għet riferita lill-Prim Awla tal-Qorti Ċivili, fil-fatt għadha pendent. Id-deċiżjonni tal-Qorti Kostituzzjonali tat-8 ta' Jannar,

1992, qiegħda tiġi kkontestata permezz ta' proċeduri kostituzzjonali mressqa mill-istess Lawrence Cuschieri bir-rikors numru 371/92;

Illi permezz ta' dawn il-proċeduri, ipprezentati fit-13 ta' April, 1992, Cuschieri talab li jingħataw dawk id-direttivi u ordnijiet li l-Qorti jidhrilha xierqa biex tissalvagwarda d-dritt tiegħu għas-smiġh xieraq protett mill-artikolu 39(2) tal-Kostituzzjoni u mill-Artikolu 6 tal-Konvenzjoni Ewropea u dana billi, fost oħrajn, tiddikjara illi d-dritt fundamentali ta' l-akkuzat għas-smiġh xieraq ġie miksur mill-Qorti Kostituzzjonali fil-proċeduri ta' riferenza deċiżi minn dik l-istess Qorti fit-8 ta' Jannar, 1992. L-istess Cuschieri għalhekk talab li dik is-sentenza tiġi dikjarata nulla;

Illi fil-proċeduri msemmija nġhatat sentenza preliminari minn din il-Qorti Kostituzzjonali;

Illi għalhekk jidher li r-riferenza sottomessa oriġinarjament mill-Qorti tal-Magistrati lill-Prim Awla tal-Qorti Ċivili, għandha mhux deċiża definittivament billi bil-proċeduri ċċitati (Rikors Nru. 371/92) jista' jkun hemm dikjarazzjoni li effettivament kien hemm ksur tad-dritt għal *fair hearing* u konsegwentement is-sentenza tat-8 ta' Jannar, 1992, tista' tiġi annullata. Isegwi li kollox għadu incert u għalhekk ma kienx korrett id-difensur ta' l-intimat fis-sottomissjoni tiegħu li s-sentenza tal-Qorti Kostituzzjonali tat-8 ta' Jannar, 1992, ipprovdiet il-motivazzjoni għad-digriet tal-Qorti tal-Magistrati ta' 16 ta' Ottubru, 1992. Lanqas ma jista' jingħad, kif issottometta l-istess intimat, li in forza ta' din is-sentenza, il-Qorti tal-Magistrate ġiet reza kompetenti li tiegħu konjizzjoni tal-kwistjoni ssollewata mid-difiża u li kienet tiffirma meritu tar-riferenza kostituzzjonali oriġinali;

F'dawn iċ-ċirkostanzi din il-Qorti hija tal-fehma li l-Qorti tal-Maġistrati ma tistax tiddetermina l-kwistjoni sollevata quddiemha kif ordnat il-Qorti Kostituzzjonali bis-sentenza ċċitata billi dik l-istess sentenza għad tista' tiġi annullata. Għalhekk il-Qorti tal-Maġistrati ma għandhiex quddiemha sentenza li, a bazi tagħha, kif jipprovdi l-artikolu 46(3) tal-Kostituzzjoni, tista' tidDisponi mill-kwistjoni sollevata quddiemha:

Minn dan kollu jsegwi li tkun miżura xierqa, meħtieġa u f'waqtha, li l-Qorti tal-Maġistrati tiegħaf sakemm il-kwistjoni rreferita lill-Prim Awla tal-Qorti Ċivili tiġi definita darba għal dejjem. Għalhekk kien jinkombi fuq l-istess Qorti tal-Maġistrati li takkolji u mhux tiċhad it-talba tar-rikorrent għas-soprasessjoni. Fin-nuqqas jista' jiġri li (a) il-Qorti tal-Maġistrati tkun qed tiddeċiedi kwistjoni potenzjalment ta' natura kostituzzjonali u li għalhekk teżorbita mill-kompetenza tagħha, (b) jiġi ppreġudikat ir-rikorrent inkwantu liġi pprivat mir-rimedju kostituzzjonali kompetenti lilu in forza ta' l-artikolu 46 tal-Kostituzzjoni u (c) jista' jiġi nkarċereat ingustament billi jinstab haġi ta' l-akkuzzi miġjuba kontrib bl-applikazzjoni ta' l-artikolu 639 tal-Kodiċi Krininali kif emendat;

Għal dawn ir-raġunijiet il-Qorti ssib li biċ-digriet tal-Qorti tal-Maġistrati (Malta) tas-16 ta' Ottubru, 1992, fl-atti tal-kompilazzjoni "Il-Pulizija kontra Lawrence Cuschieri" ġew leżi d-drittijiet tar-rikorrent sanciti bl-artikolu 39 tal-Kostituzzjoni u l-artikolu 6 tal-Konvenzjoni Ewropea. Konsegwentement, tilqa' t-talbiet attriċi u tordna li l-proċeduri kriminali kontra Lawrence Cuschieri, fuq imsemmija, jistennew l-eżitu tal-proċeduri kostituzzjonali iniżjati bir-riferenza fuq imsemmija;

Bl-ispejjeż kontra l-intimat'';



9. L-Intimati fl-appell tagħhom qegħdin jillamentaw illi (a) is-sentenza appellata injorat kompletament il-pregizzjali li huma issottomettew fir-risposta tagħhom; (b) sar apprezzament żbaljat ta' l-effetti li għandu s'issa r-rikors l-iehor ta' l-appellat fejn qed jittanta jannulla s-sentenza ta' din il-Qorti Kostituzzjonali wara r-riferenza li saret mill-Qorti Kriminali (ċ) is-sentenza ta' din il-Qorti għandha tiġi prezunta valida sakemm ma jkunx hemm pronunzjament minn Qorti kompetenti li dik is-sentenza hija nulla; (d) huwa żbaljat li tirritjeni li digriet li jiċċhad is-soprasessjoni għandu jiġi bilfors immotivat apparti l-fatt li l-motivazzjoni tidher; (e) is-sentenza issostitwiet id-diskrezzjoni tagħha għal dik tal-Qorti tal-Magistrati fuq is-soprasessjoni u dan kontra kull prinċipju ta' duttrina;

10. L-ewwel osservazzjoni li din il-Qorti hija fid-dover li tagħmel turrigwarda, b' mod ġenerali, il-kwistjoni intrinsika tal-portata ġuridika tat-talba għas-**soprasessjoni** sabiex il-Qorti li quddiemha qed tiġi ttrattata kawża, din tieqaf mill-operat tagħha sakemm jiġri xi haġa li tkun qiegħda ssir quddiem xi Qorti oħra;

11. L-eċċezzjoni ta' **soprasessjoni** fis-sens illi l-Qorti għandha tieqaf milli tkompli tisma' kawża **bhala tali**, fis-sistema tagħna m'hijiex ikkontemplata, għaliex l-eċċezzjoni li l-Kodiċi ta' Proċedura Ċivili - Kap. 12 jikkontempla, hija l-eċċezzjoni magħrufa bhala *lis alibi pendens* li però - kif jidher sewwa mill-artikoli 792 sa 794 - turriferixxi għal dik is-sitwazzjoni ġuridika li tinholq:

“Meta titressaq kawża quddiem Qorti kompetenti, wara li tkun tressqet kawża oħra fuq l-istess oġġett quddiem Qorti kompetenti oħra, il-kawża mressqa l-aħħar tista' tiġi mibgħuta lil dik il-Qorti l-oħra”;

kif jgħid l-art. 792 Kap. 12;

12. Hija paċifika u kostanti l-gurisprudenza u d-duttrina illi eċċezzjoni ta' *litis pendentia* tipprospetta neċessarjament li jkun hemm żewġ kawżi kontemporanjament pendenti quddiem il-qrati, li jkollhom it-tnejn l-istess mertu. Meta dan jiġri allura jkun jehtieg li ż-żewġ kawżi jiġu **konnessi** sabiex jiġu ttrattati quddiem l-istess Qorti;

Hekk per eżempju, f'wieħed mill-ewwel każijiet riportati fil-gurisprudenza tagħha – il-Qorti tal-Kummerċ fit-18 ta' Ottubru, 1888, fil-kawża fl-ismijiet Capt. Giorgio Arvanitis vs Capt. William J. Smith, (Vol. XII p. 37) billi l-konvenut ipprezenta ċitazzjoni, kontra l-attur, fuq l-istess merti, quddiem il-Qorti tal-Viċi Ammiraljat (kif kienet waħda mill-qrati ta' dak iż-żmien) ġurnata qabel ma' l-attur ipprezenta ċ-ċitazzjoni tiegħu quddiem il-Qorti tal-Kummerċ u allura din l-aħħar Qorti ddeċidiet illi:

*“consequentemente il caso per per sua natura da luogo al rinvio di questa causa alla Corte di Vice Ammiragliato, ha decretato e deciso per rinvio di questa Corte alla Corte di Vice Ammiragliato di questa Isola”;*

13. L-eċċezzjoni ta' *litis pendentia* ġiet intiza u applikata dejjem f'dawn it-termini ta' l-artikolu 792 – 794 Kap. 12. Hekk, per eżempju wkoll, fil-kawża Carmela vedova Galea vs Filippo Gatt deċiża mill-Qorti ta' l-Appell fl-1 ta' Ġunju, 1931, fejn il-mertu kien jittratta fuq ix-xoljiment ta' lokazzjoni minhabba morożità, fuq l-eċċezzjoni tal-konvenut li kien hemm pendenti kawża simili bejn l-istess partijiet quddiem il-Bord li Jirregola l-Kera, il-Qorti qalet:

*“...qualora sia stata fatta precedentement una domanda per l’oggetto stesso avanti un’altra Corte competente sia rimessa la causa. Tale disposto è manifestamente inapplicabile alla fattispecie, sia perchè la giunta non è un tribunale pei fini di detto articolo (804 ta’ dak iż-żmien - 792 tal-Kap. 12 illum) sia perchè essa non è competente giusta quanto è stato superiormente dettò cosicche, decisa dai tribunali la questione della competenza, la giunta non potrà procedere oltre, sulla domanda avanzata”;*

Biex ma ssirx lista twila ta’ din l-interpretazzjoni konkordi huwa utili li ssir riferenza għas-sentenza tal-Prim’ Awla tal-Qorti Ċivili tal-21 ta’ Mejju, 1935, fl-ismijiet Giuseppe Bugeja Bonnici vs Dottor Andrea Pullicino *nomine et* (Vol. XXIX.II.510) li fiha kompendju tad-deċizzjonijiet rilevanti;

Hemm però, fl-artikolu 965 Kap. 12, imsemmija dawk il-kawzi li l-Qorti tissuspendi t-trattazzjoni tagħhom “sakemm tiġi deċiża kawża oħra” jew “sakemm xi waħda mill-partijiet tagħmel kawża oħra” u dawn il-każijiet huma kkonsiderati tant eċċezzjonali illi – kif jiddisponi, l-istess artikolu – huma soġġetti għall-perikolu tad-deżerzjoni jekk kemm-il darba l-parti interessata, ma attentatx biex fi żmien qasir tirravviva l-kawża sospiża. Izda jidher ċar li dawn is-suspensjonijiet huma **fakoltattivi** għall-Qorti u mhux **obbligatorji** u infatti, jibqgħu dejjem apprezzabbilment aleatorji u għalhekk, appena ttollerati fis-sistema ġuridika, tant illi din il-fakoltà ta’ suspensjoni hija msemmija f’dik il-parti tal-Kodiċi ta’ Proċedura li tittratta mid-deżerzjonijiet **prezunti** tal-kawzi;

14. Dan stabbilit, jidher li dan l-aspett ta’ **fakoltà** – u mhux eċċezzjoni – li xi organu ġudikanti jieqaf mill-mansjonijiet

tiegħu, giet rikonoxxuta u enfasizzata proprju wara li gie kkreat il-Bord li Jirregola l-Kera, u għalhekk hija partikolarment rilevanti s-sentenza Galea vs Gatt tal-Qorti ta' l-Appell, imsemmija fil-paragrafu 13 *supra*;

It-transizzjoni grat proprju għaliex meta bdiet tirrikorri sitwazzjoni fejn waqt li jkun hemm kawża pendenti quddiem il-Bord, u **bejn l-istess partijiet fuq l-istess materja jew fuq xi kwistjoni kollaterali**, kienet qed issir kawża oħra quddiem il-Qrati ordinarji – ma kienx possibbli li ssir il-konnessjoni tal-kawzi u allura lill-Bord **giet konċessa l-fakoltà eċċezzjonali**, li jekk ma jagħzilx li jkompli bil-kawża u jiddeċidi l-materja kollha huwa, **inklużi l-kwistjonijiet kollaterali**, seta' jissoporassjedi sakemm ikun hemm **deċizzjoni tal-Qrati ordinarji**. Qalet difatti l-Qorti ta' l-Appell fil-kawża Francesco Spiteri vs Giuseppe Sghendo et, tad-9 ta' Mejju, 1955, (Vol. XXXIX.I.191):

“Fid-dibattitu ntqal, l-ewwelnett, mid-difensur ta' l-appellant, li l-Bord **kien imissu** rriserva d-deċizzjoni tal-kwistjoni lit-tribunal ordinarju, u **jissoprassjedi sakemm din** il-kwistjoni tiġi deċiża. Issa, hu indubitat illi l-Bord hu kompetenti li jiddeċidi l-kwistjonijiet “ta' dritt li jinqalghu fil-kawzi ta' kompetenza tiegħu; diversament ma kienx ikollha sens id-disposizzjoni li tippermetti l-appell mis-sentenzi tal-Bord li fihom jiġi maqtugh punt ta' dritt. Hu veru li, kif gie osservat f'sentenzi ta' din il-Qorti (ara ex gr. “Dr. Cassar vs Dalomal”, 26 ta' Ġunju, 1944, Kollez. XXXII.I.536) il-fatt li l-Bord jista' jiddeċidi kwistjonijiet ta' dritt ma jfissirx illi l-Bord, **meta jidhirlu illi huwa fl-interess tal-kontendenti li l-kwistjoni** tkun ventilata quddiem it-tribunali ordinarji biex tkun tista' aktar eżawrjentement tiġi ttrattata, u biex il-kontendenti jkollhom il-benefiċċju tad-doppju

eżami; ma jistax jissoprassjedi fuq dik il-kwistjoni sakemm tiġi deċiża mit-tribunali ordinarji. Imma din il-fakoltà tal-Bord li jissoprassjedi ma għandhiex tiġi sfurzata jew eżagerata; għaliex altrimenti jkun biżżejjed li kontendent quddiem il-Bord, interessat fid-dilazzjoni tal-proċeduri, jissolleva punt ta' dritt, jitlob is-soprasessjoni u jarena l-kawża quddiem il-Bord. Dan il-perikolu jista' javvera ruhu kwazi fil-kawża kollha quddiem dak it-tribunal speċjali, u b'dan il-mod jiġi newtralizzat għal kollox l-iskop tal-liġi speċjali f'din il-materja u tal-kreazzjoni ta' organu ġudizzjarju appożitu bħal ma huwa l-Bord;

Lanqas tista' din il-Qorti tindahal, bla motiv gravi, fl-eżerċizzju tad-diskrezzjoni tal-Bord dwar għandux jew le jissoprassjedi; għaliex kieku dan is-sindikant jestendi ruhu indebitament, l-istess jiġu pparalizzati l-proċedura u l-funzjonament tal-Bord'';

15. Skond l-artikolu 620(1) Kap. 9 il-Qorti Kriminali għandha tiddeċidi hi kull allegazzjoni ta' ġenn u kull kwistjoni oħra kollaterali li tiġi ssollevata quddiemha:

“Kull allegazzjoni ta' ġenn, jew ta' kull fatt ieħor li, minhabba fih, jekk il-fatt ikun veru, l-akkużat m'għandux sew għal dak il-waqt kemm f'kull żmien 'il quddiem, jiġi msejjaħ biex iwieġeb għall-akkuża, jew jgħaddi ġuri, jew jiskonta l-piena, għandha qabel xejn tiġi maqtugħa minn ġuri'';

Dan huwa assolutament necessarju għaliex altrimenti ma jistax jiġi rrispettat il-prinċipju bażilari ta' l-ispeditezza u l-unità tal-proċess kriminali kif huwa ordnat mill-artikolu 485 Kap. 9:

“Is-smiġh tal-kawża, ladarba jinħatar il-ġuri, għandu jibqa’ sejjer bla ma jinzamm sar-registrazzjoni tal-verdett tal-ġuri inklużivament, u m’għandux jitwaqqaf hliet għal dak il-ftit taż-żmien li l-Qorti jidhrilha meħtieġ għall-mistrieħ tagħha, tal-ġurati, tax-xhieda, jew ta’ l-akkuzati.....”;

16. Fil-każ prezenti, imbagħad, billi l-Qorti tal-Maġistrati kienet qed tagħxi bħala Qorti Istrutturja, l-eżerċizzju tal-funzjonijiet tagħha huma marbutin strettament fiż-żmien bl-artikolu 401 Kap. 9, liema perijodi li fihom irid jespleta l-inkjesta jistgħu jiġu interrotti biss b’dawk iċ-ċirkostanzi li huma espressament indikati fl-artikolu 402 Kap. 9;

Għalhekk bħala Qorti Istrutturja, il-Maġistrat inkwerenti ċertament, skond il-Kodiċi Kriminali **ma setax jikkonċedi** t-talba għas-soprasessjoni lilu magħmula;

17. Is-soprasessjoni bħala istitut, veru u proprju, giet espressament introdotta fl-Ordinament Tagħna bis-saħħa tas-subartikolu (3) ta’ l-artikolu 46, li jista’ jerga’ jiġi kkowtat hawn:

“Jekk f’xi proċeduri f’xi Qorti li ma tkunx il-Prim’Awla tal-Qorti Ċivili jew il-Qorti Kostituzzjonali tqum xi kwistjoni dwar il-ksur ta’ xi waħda mid-disposizzjonijiet ta’ l-imsemmija artikoli 33 sa 45 (magħdudin), dik il-Qorti għandha tibgħat il-kwistjoni quddiem il-Prim’Awla tal-Qorti Ċivili kemm-il darba fil-fehma tagħha t-tqanqil tal-kwistjoni ma tkunx semplicement frivola jew vessatorja; u dik il-Qorti għandha tagħti d-deċiżjoni tagħha fuq kull kwistjoni mibgħuta quddiemha skond dan is-subartikolu u, bla ħsara għad-disposizzjonijiet tas-subartikolu 4 ta’ dan l-artikolu, il-Qorti li quddiemha tkun qamet il-kwistjoni għandha tiddisponi mill-kwistjoni skond dik id-deċiżjoni”;

Dan kollu jimplika neċessarjament sopsrasessjoni, meta jirrikorru ċ-ċirkostanzi msemmija fis-subartikolu, u billi mid-deċiżjoni tal-Prim'Awla hemm id-dritt ta' appell quddiem din il-Qorti Kostituzzjonali - skond is-subartikolu 4 ta' l-istess artikolu - allura s-sopsrasessjoni ddum sakemm ikun hemm sentenza ta' din il-Qorti;

Però sabiex il-proċeduri ordinarji ma jgħux indebitament intralċjati u l-funzjonament tagħha paralizzata - fil-kliem tas-sentenza *kkwotata Spiteri vs Sghendo* (para. 14 *supra*) is-subartikolu 5 ta' l-artikolu 45 jiddisponi illi m'hemmx dritt ta' appell jekk kemm-il darba l-Qorti li quddiemha tiġi ssollevata kwistjoni kostituzzjonali tiddeċidi li dak it-tqanqil ikun sempliċement frivolu jew vessatorju;

18. Għalhekk din is-sopsrasessjoni tavvera ruħha biss meta (a) quddiem xi Qorti - barra l-Prim'Awla tal-Qorti Ċivili jew il-Qorti Kostituzzjonali - tiġi ssollevata kwistjoni kostituzzjonali u (b) dik il-kwistjoni ma tkunx fil-fehma ta' dik il-Qorti la frivola u/jew vessatorja, u f'dawn iċ-ċirkostanzi għalhekk u f'dawn iċ-ċirkostanzi **biss hija obbligata s-sopsrasessjoni**;

Issa fil-każ preżenti quddiem il-Qorti tal-Maġistrati (Malta) intalbet is-sopsrasessjoni imma ma għetx issollevata kwistjoni kostituzzjonali u għalhekk dik il-Qorti ma kellhiex l-opportunità li teżamina l-kwistjoni biex tgħid jekk dik il-kwistjoni kinitx frivola jew vessatorja u jekk le, kellha tirreferiha lill-Prim'Awla tal-Qorti Ċivili. F'din l-aħħar ipotesi mbagħad kien ikollha l-obbligu li tissoprasjedji - imma mhux altrimenti;

Ir-rikorrent għażel li flok iqajjem il-kwistjoni li qed jippretendi quddiem dik il-Qorti, ipproċeda bil-preżenti rikors

aktar minn xahrejn u nofs wara – 16 ta' Ottubru, 1992 – 6 ta' Jannar, 1993 – iċ-ċaħda għas-soprasessjoni. Din il-posizzjoni proċedurali li għażel ir-rikorrent – kienet diġà kkonsiderata, għalkemm minn perspettivi oħra, minn din il-Qorti f'diversi sentenzi tagħha u għalihom għandha ssir riferenza – 23 ta' Novembru, 1990, *Mifsud et vs l-Avukat Ġenerali et.* (Vol. LXXIV.I.227), 22 ta' Mejju, 1991, *N. Ellul vs Kummissarju tal-Pulizija* (Vol. LXXV.I.240), 13 ta' Awissu, 1991 – *M. Fenech et vs Onor. Prim Ministru* (Vol. LXXV.I.290), 6 ta' Mejju, 1992, *Attard vs Avukat Ġenerali* (Vol. LXXVI.I.103), għaliex fihom ġew ezaminati d-diversi modi li huma proċeduralment korretti għas-soluzzjonijiet tas-sitwazzjonijiet li jistgħu jinholqu;

Għalhekk huwa manifest li r-rikorrent stess, bil-mod li għażel biex jipproċedi – eskluda effettivament il-possibbiltà ta' soprasessjoni, u ma jistax raġonevolment u ġuridikament jillamenta minn deċiżjoni **inevitabbli** tal-Qorti tal-Maġistrati (Malta) bħala Qorti Istrutturja;

19. Is-sentenza appellata, sfortunatament, minn dawn il-prinċipji ma kkunsidrat xejn. Ma kkunsidratx illi iċ-ċaħda tat-talba għas-soprasessjoni da parti tal-Qorti tal-Maġistrati (Malta) mhux biss kienet korretta iżda kienet l-unika deċiżjoni ġuridikament ammissibbli, għaliex dik il-Qorti m'għandhiex il-**fakoltà** li tissoprasjedi u wisq anqas ma kellha d-dritt li tagħmel dan, jekk mhux skond il-proċedura kostituzzjonali ta' l-artikolu 46 tal-Kostituzzjoni kif spjegat fil-para. 18 *supra*;

Ma setgħetx il-Qorti tal-Maġistrati (Malta), kif tgħid is-sentenza appellata, mingħajr ma jkollha ssollevata quddiemha l-kwistjoni kostituzzjonali li **r-rikorrent wara ġieb 'il quddiem**



**b'dan ir-rikors**, tissoprassjedi billi tibghat tirriferixxi din il-kwistjoni band'ohra jew tiddecidi li hija frivola jew vessatorja. U dan huwa l-punt fokali procedurali li ma giex ikkunsidrat mis-sentenza appellata;

20. L-ewwel Qorti – kuntrarjament għal dak li huwa prinċipju bażi ta' kull procedura, ikkonkludiet li għaliex hemm pendenti rikors li qed jallega vjolazzjoni ta' xi dritt fundamentali da parti tal-Qorti Kostituzzjonali dan allura jfisser "li kollox għadu incert" mentri kull sentenza finali ta' kwalunkwe Qorti hija **ċerta u tagħmel stat** sakemm ma tissoppravenix sentenza finali minn Qorti kompetenti li tgħid mod ieħor – u dan, dejjem fil-parametri permessi mil-ligi. Meta, imbagħad is-sentenza tkompli hekk:

"F'dawn iċ-ċirkostanzi din il-Qorti hija tal-fehma li l-Qorti tal-Maġistrati ma tistax tiddetermina l-kwistjoni ssollewata quddiemha kif ordnat il-Qorti Kostituzzjonali bis-sentenza ċċitata billi dik l-istess sentenza għad tista' tigi annullata";

L-ewwel Onorabbli Qorti, hawnhekk uriet li ma għandhiex komprensioni preċiża tas-sentenza suppost impunjata ta' din il-Qorti għaliex dik is-sentenza **b'ebda mod ma ordnat lill-Qorti tal-Maġistrati (Malta) biex tiddetermina xi kwistjoni kostituzzjonali**;

Diversi kwistjonijiet tad-dritt – huwa x'inhuwa, imma speċjalment ta' dritt penali – għandhom rilevanza f'diversi klassifiki ta' l-istess dritt, imma billi kwistjoni ta' dritt tista' tigi kkunsidrata minn diversi perspettivi b'daqshekk ma jkunx hemm il-konfużjoni ta' kompetenza li ssemmi s-sentenza. Ċertament l-ebda Qorti Kriminali, fis-sistema tagħna ma hija kompetenti

li tiġġudika fuq l-aspetti kostituzzjonali u ta' xi regola tad-dritt penali imma hija ċertament kompetenti li tiġġudika fuq dik il-kwistjoni fil-kwadru tad-dritt penali. Minn dik il-konklużjoni s-sentenza appellata tghid illi:

“... isegwi li tkun miżura xierqa meħtieġa u f'waqtha li l-Qorti tal-Maġistrati tieqaf ...”;

21. Għalhekk analitikament jirriżulta illi ż-żewġ motivazzjonijiet għad-deċiżjoni ta' l-ewwel Qorti huma t-tnejn inattendibbli – ta' l-ewwel għaliex il-prinċipju ġuridiku u legali li jorbot fuq il-problematika ta' l-impunjazzjonijiet ta' dak li huwa preżunt li huwa validu u hekk irid jiġi kkunsidrat sakemm skond il-liġi jiġi ddikjarat il-kuntrarju, u tat-tieni għaliex hija bbażata fuq intendiment żbaljat tas-sentenza ta' din il-Qorti;

Barra minn dan, finalment, ċertament fil-ġurisprudenza li m'huwiex xieraq huwa, li ordni fuq talba ta' soprasessjoni tiġi ssindakata, id-diskrezzjoni ta' l-ewwel Qorti tiġi ssostitwita b'diskrezzjoni ta' Qorti oħra li però billi ma tkunx qed tagħmel il-kawża, mhux htieġa ma jkollhiex, iżda addirittura, **m'għandhiex motiv proċedurali biex tikkunsidra ordni proċedurali bhal dak;**

22. Mill-aggravji ta' l-appell ta' l-intimat irid jibqa' barra l-ewwel wieħed. Dan kien illi l-ewwel eċċezzjoni ta' l-appellant kienet illi r-rikors huwa frivolu u vessatorju. Huwa minnu li l-ewwel Qorti ma kkunsidrat b'ebda mod din l-eċċezzjoni, iżda f'dan l-istadju ta' appell – wara dak li ntqal, din il-Qorti ma tistax tikkunsidra l-eċċezzjoni minħabba li qed tilqa' l-appell ta' l-istess intimat eċċepjent;

23. Huwa ċar illi dik il-minaċċja li avvertiet is-sentenza tal-Qorti ta' l-Appell Spiteri vs Sghendo (para. 14 supra) jiġifieri li s-soprasessjoni għandha l-effett li tipparalizza totalment il-funzjonament tal-Qrati u ta' l-amministrazzjoni tal-gustizzja qiegħda tavvera ruhha. Difatti llum, bl-aċċess li infetaħ għall-proċeduri quddiem l-organi ġudizzjarji tad-Drittijiet Fundamentali tal-Bniedem li nholqu bil-Konvenzjoni għall-protezzjoni tad-Drittijiet Umani u l-Libertajiet Fundamentali, li għandhom is-sede tagħhom fi Strasbourg, is-sentenzi kollha ta' din il-Qorti, inkwantu kollha huma passibbli ta' ulterjuri eżami hemmhekk huma kollha soġġetti għal paralizi speċjalment fil-fażi eżekuttiva tagħhom jekk din il-Qorti – skond is-sentenza appellata – jkollha tissopprassjedi, fil-każijiet kollha fejn isir rikors għal dawk l-organi;

Is-soprasessjoni fuq il-linji msemmija fis-sentenza appellata tispicċa biex tiġi ekwivalenti għall-fonti ta' ingustizzja profonda għaliex effettivament tissospendi l-implimentazzjoni u l-attwazzjoni tal-gustizzja tal-litigju fi żmien raġonevoli;

30. Għaldaqstant, din il-Qorti ma tistax ma tirrevokax is-sentenza appellata inkwantu din mhux ġuridikament attendibbli. L-ispejjeż għar-rikorrent.

---